

San Frangisk

Hoġqa li tgħaqqad flimkien il-kommunita' nisranija li tingabar tagħti qima lill-Mulej fil-knisja tal-Frangiskani, Hamrun - Festa Madonna tas-Sokkors 2017



Messaġġ mill-Patri Gwardjan:

Marija: xbieha tal-Knisja li titlob

Fil-ktieb tal-Atti tal-Appostli li l-Knisja ssemgħalna matul dan iż-żmien tal-Għid, naqraw li wara l-qawmien tal-Mulej mill-imwiet, l-Appostli kienu lkoll qalb waħda jitolbu flimkien ma' xi nisa u ma' Marija omm Ġesù u grabatu (ara Atti 1,14), fl-istennija tal-inżul tal-Ispirtu s-Santu fuqhom. Marija li taħt is-Salib laqgħet bħala wliedha l-bnedmin kollha mifdinjin bid-demmi ta' Kristu, issa b'imħabba ta' Omm, tiegħu ħsieb il-Knisja fil-mixja tagħha f'din id-dinja.

Bir-raġun kollu aħna nsejġulha tas-Sokkors Perpetwu, għax kif għamlet mal-Appostli fiċ-Ċenaklu, hija tissieheb bit-talb tagħha magħna u ma tieqafx tidħol għalina quddiem Binha Ġesù. Kemm tama tnissel fina d-dehra tat-tfajjel Ġesù li fl-ikona narawh jistrieħ fuq id-driegħ xellugi ta' Ommu Marija. Thegħgignha biex aħna wkoll, nersqu fi ħdanha u nserrġu qalbna għajjena fuq il-qalb tagħha li tifhimna għax hi Ommna.

Xhieda ħajja ta' dan huma n-nies li mill-Hamrun u l-inħawi jiġu kontinwament iżuru x-xbieha tal-Madonna tas-Sokkors Perpetwu u jitolbu quddiemha fis-skiet tal-kappella jew bħala komunità permezz tan-Novena li ssir kull nhar ta' Erbgħa filgħaxija u s-Sibt filgħodu.

Barra minn hekk niltaqa' ma' diversi nies oħra, anke emigranti f'pajjiżi 'l bogħod, li għadhom marbuta mad-devozzjoni lejn il-Madonna tas-Sokkors Perpetwu, devozzjoni li ħadu magħhom mill-Hamrun fejn trabbew qrib il-knisja tagħna. Hemm imbagħad il-morda u l-anzjani li minħabba li saħħithom ma tippermettilhomx iżjed, illum jitolbu magħna mid-djar tagħhom.

Dan ix-xahar ta' Mejju se jiġborna flimkien mhux biss ma' Marija fil-pellegrinaġġ li nagħmlu ta' kull sena bix-xbieha għażiża tagħha, imma lilna l-frangiskani se jlaqqagħna wkoll għall-Kapitlu li jgħib fi tmiem il-ministeru tiegħi bħala Gwardjan. Minn qalbi nirringrazzja lil ħuti l-Patrijiet u lilkom ilkoll li matul dawn is-snin ħdimna flimkien.

P. Anton Farrugia, ofm

Dak li għaddejna...

P. Ġwann Micallef ofm, 60 sena saċerdot

Fi knisja mimlija bin-nies, nhar il-Ħadd 23 t'April, P. Ġwann Micallef ofm, l-aħħar patri mill-ewwel grupp ta' patrijiet li ġew il-Ħamrun, reġa' lura biex iqaddes il-Quddiesa tad-9 ta' filgħodu fl-okkażjoni ta' għeluq is-60 sena mill-Ordinazzjoni Saċerdotali tiegħu li sehħet nhar is-6 t' April tas-sena 1957. Minbarra l-familjari u l-ħbieb, inghaqdu ma' P. Ġwann, fir-radd ta' ħajr tiegħu lil Alla, diversi saċerdoti li kkoncelebraw miegħu l-Quddiesa. P. Ġwann deher emozzjonat ħafna hekk kif ħareġ fuq l-artal u filwaqt li l-Kor beda jkanta l-antifona *Tu es sacerdos*, in-nies infexxew f'ċapċipa waħda kbira.

Il-Quddiesa bdiet mill-Gwardjan li għamel ukoll l-omelija u li fiha ddeskriva lil P. Gwann bħala ikona tal-Imħabba u tal-Ħniena ta' Alla. Dan billi P. Ġwann kien dejjem disponibbli għall-qrar. Il-festa tal-Ħniena Divina kienet għalhekk l-okkażjoni f'waqtha u għal dan il-għan wieħed mill-konfessjonarji ġie mzejjen bil-fjuri u ritratti tal-Ewwel Quddiesa Solenni li P. Ġwann kien iċċelebra ukoll fil-knisja tagħna. Wara l-istqarrija tal-fidi, P. Ġwann laqa' l-offerti u kompli l-Quddiesa. Qabel ma P. Ġwann ta l-barka tal-aħħar, il-Gwardjan f'isem il-fraternità Franġiskana pprezentalu ikona tal-Madonna tas-Sokkors li lejha P.Ġwann għandu devozzjoni kbira.



Restawr tal-Kor


Fil-fond tal-Knisja, naraw dik il-biċċa għamara mwaħħla mal-hajt li ddawwar l-altar. Dan l-ispazju liturġiku, jissejjaħ il-Kor, fejn il-Patrijiet jiċcelebraw ta' kuljum il-Liturġija tas-Sigħat minsuġa mit-talb tas-Salmi u l-qari tal-Iskrittura, li jiffurmaw l-hekk imsejjaħ *Uffiċċju Divin*.

Dan kien inħadem fi żmien il-gwardjanat ta' P. Danjel Az-zopardi ofm, lura fis-snin sebgħin u kien wasal fi stat li jġi restawrat. Daħal għal din il-biċċa xogħol il-mastrudaxxa Frans Cassar li reġa' ġabu fuq l-injam u tah il-lostru mill-ġdid, f'lewn aktar skur milli kien originarjament.

Barra minn hekk ġie komplut bil-biċċa ta' fuq li kienet nieqsa u li fiha ġiet installata sistema ġdida ta' dawl li tagħmilha aktar faċli għall-patrijiet biex jaraw jitolbu.

u twieqi godda

Barra minn hekk, bil-għajnuna ġeneruża ta' xi benefatturi qed jinbidel il-ħġieġ tat-twieqi. Dawn qegħdin jinħadmu b'sengħa kbira mill-artist Gordon Plum fuq disinn tiegħu stess.



Inghatat l-Aħħar Tislima

Ġuża Darmanin li mietet fil-31 ta' Marzu, fl-għomor ta' 94 sena. Il-Mulej jagħti lilha l-mistrieħ ta' dejjem u jfarrag lill-familjari u l-ħbieb tagħha bil-fidi fi Kristu, li miet u qam mill-imwiet.

Żurna fuq Facebook
Knisja San Frangisk Hamrun

Programm taċ-Ċelebrazzjonijiet il-Madonna tas-Sokkors Perpetwu - 2017



Mill-Erbgħa 19 t' April sal-Erbgħa 10 ta' Mejju: *Jiem ta' tħejjija*

Fis-6.00 pm *Talba tan-Novena.*

Fis-6.30 pm *Quddiesa bl-omelija minn P. Dijonisju Mintoff, ofm*

L-Erbgħa 17 ta' Mejju: *Jum il-festa*

Fis-6.00 am *Quddiesa bis-salmi tat-Tifħir ta' Sbiħ il-Jum.*

Fis-7.00 am *Quddiesa mill- W.R. Kappillan, Dun Mario Mifsud.*

Fit-8.15 am *Talba tan-Novena.*

Fit-8.30 am *Quddiesa mill-Gwardjan, P. Anton Farrugia, ofm*

Fis-6.00 pm *Għasar kantat.*

Fis-6.30 pm *Pellegrinaġġ bix-xbieha devota tal-Madonna tas-Sokkors li jgħaddi minn Triq il-Franġiskani għal Triq il-Kanonku Bonnici, Triq l-Isqof Gejtanu Pace Forno, Triq Ġużè Pace, jieqaf fil-knisja parrokkjali u jkompli fi triq il-Kappillan Mifsud għal Triq Ċensu Buġeja u lura minn Triq Villambrosa għall-knisja, fejn issir Quddiesa mill-W.R. Provinċjal, P. Richard S. Grech, ofm.*

Inħeġġu lid-devoti biex nimxu flimkien wara x-xbieha tal-Madonna u lin-nies tat-toroq minn fejn se jgħaddi l-pellegrinaġġ biex iżejnu t-twieqi u l-galleriji tagħhom. Infakkru li kull min jieħu sehem fin-Novena u fil-Pellegrinaġġ jista' jikseb l-Indulġenza Plenarja bil-kundizzjonijiet tas-soltu: Qrara, Tqarbina u Talba skont il-fehma tal-Papa.